



MALTA

**QORTI TAL-MAGISTRATI (MALTA)
BHALA QORTI TA' GUDIKATURA KRIMINALI**

**MAGISTRAT DR.
ANTONIO MIZZI**

Seduta tas-16 ta' Dicembru, 2005

Numru 331/2004

Il-Pulizija
(Sp Carmelo Magri)

vs

Alfred Fenech, iben John,
imwieled iż-Żejtun
fis-26 ta' april, 1949

Il-Qorti,

Rat l-akkużi kontra l-imputat –

1. talli fis-17 ta' april, 2004 għal ħabta tat-3.45 p.m. bħala uffiċjal jew impjegat pubbliku fil-Faċilita' Korrettiva ta' Kordin in konnessjoni mal-kariga jew impjieg tiegħek, tlabt, irċevejt jew aċċettajt għalik jew għal ħaddieħor xi rigal jew wegħda jew offerta ta' xi rigal fi flus jew f'utli ieħor, jew ta' xi vantaġġ ieħor, li għalihom ma kellekx jedd;
2. fl-istess data, ħin, lok u ċirkostanzi, bħala uffiċjal jew persuna oħra mpjegata fil-Faċilita' Korrettiva ta' Kordin, mingħajr l-awtorita' legittima, ġarrejt jew ippruvajt iġġorr

Kopja Informali ta' Sentenza

barra minn xi parti tal-konfini ta' l-imsemmi ħabs xi oġġett ikun li jkun li hu projbit skond xi regolamenti magħmula skond l-Att dwar il-Ħabs.

Rat in-nota tal-Avukat Ġenerali eżebita fis-seduta tat-18 ta' meju, 2004 fejn ta l-kunsens tiegħu biex dan il-każ jiġi trattat bi proċedura sommarja.

Semgħet il-provi.

Semgħet lill-avukat ta' l-imputat u lill-prosekuzzjoni.

Ikkunsidrat,

Illi mill-atti tal-kawża jirrizulta li fis-seduta tas-16 ta' ġunju, 2004 l-imputat ammetta t-tieni akkuża miġjuba kontra tiegħu iżda kkontesta l-ewwel akkuża.

Illi mill-provi prodotti jirrizulta li l-amministrazzjoni tal-Faċilita' Korrettiva ta' Kordin kellha nformazzjoni li l-imputat seta' kien qed jonqos mid-dmirijiet tiegħu. Għalhekk, fis-17 ta' april, 2004 wara li spiċċa mis-'shift' tiegħu l-imputat ġie segwit barra mill-perimetru tal-ħabs għaliex kellhu f'idejh basket. Hekk kif wasal fil-karozza tiegħu u riekeb fiha l-pulizija staqsew x'kien hemm fil-basket. F'dan il-basket instabu sittin (60) pakkett tas-sigaretti.

Illi meta ġie nterrogat l-imputat hu stqarr li dawn is-sigaretti kien tahomlu ċertu Martin Dimech, li hu detenut fil-Faċilita' Korrettiva ta' Kordin. Martin Dimech kien talbu biex jiddisponi minn dawn is-sigaretti u r-rikavat jiġi depozitat f'kont bankarju ta' l-istess Dimech.

Illi Martin Dimech offra x-xhieda tiegħu bil-ġurament u ikkonferma dak li kien qal l-imputat anzi xehed li hu kien iffitta lill-imputat biex jagħmillu dan il-pjaċir.

Illi ma tirrizulta ebda prova li dawn is-sigaretti ġew mogħtija lill-imputat għal xi pjaċir li għamel lil Martin Dimech jew għal xi pjaċir li jista' jagħmillu.

Kopja Informali ta' Sentenza

Illi mhemmx dubju li dan l-aġir ta' l-imputat ma jinkwadrix fil-parametri ta' l-ewwel akkuża.

Għaldaqstant, ma ssibx lill-imputat ħati tal-ewwel akkuża miġjuba kontra tiegħu u għalhekk tilliberah minn din l-akkuża. Fuq ammissjoni tiegħu stess issib lill-imputat ħati tat-tieni akkuża miġjuba kontra tiegħu. Rat l-artikolu 6(1)(3) tal-Kapitolu 260 tal-liġijiet ta' Malta u tikkundannah għal ħlas ta' multa ta' mitejn u ħamsin lira maltin (Lm250). Fiċ-ċirkostanzi ta' dan il-każ, tenut kont ta' kif zviluppa il-każ, il-fatt li hu ntebaħ mal-ewwel li dak li għamel seta' kien kontra r-regolamenti tal-ħabs u tas-servizz twil ta' l-imputat tirrakomanda li l-imputat ma jitlifix l-impjeg tiegħu.

< Sentenza Finali >

-----TMIEM-----